

Абарона ад любой небяспекі

Вынікі работы сілавога блока краіны за паўгоддзе абмеркаваны ў ходзе сустрэчы Прэзідэнта Аляксандра Лукашэнкі з дзяржсакратаром Савета Бяспекі Станіславам Засем.

Кіраўнік дзяржавы пацікавіўся бягучай сітуацыяй у рабоце сілавых ведамстваў і тымі праблемамі, якія існуюць. У прыватнасці, Прэзідэнт спытаў аб выніках нядаўна праведзенай сістэмнай праверкі ў пагранічных войсках, у ходзе якой былі не толькі адзначаны станоўчыя моманты, але і выяўлены недахопы.

Аляксандр Лукашэнка таксама пацікавіўся меркаваннем Дзяржсакратарыята наконт аптымізацыі сілавога блока краіны. Прэзідэнт у якасці прыкладу прывёў Узброеныя Сілы: «Мы дамаўляліся, што там будзе не больш як 65 тыс. чалавек. Тое, што мы абяцалі, трэба рабіць, пры гэтым не сумняваюцца, што абараназдольнасць у нас павінна быць на адпаведным узроўні».

Прэзідэнту былі даложаны асноўныя вынікі работы сілавых ведамстваў, паведамляе прэс-служба кіраўніка дзяржавы. У цэлым сілавая структура забяспечылі неабходныя ўмовы для ўстойлівага функцыянавання дзяржаўных, грамадскіх інстытутаў, а таксама правапарадак, абарону інтарэсаў і правоў грамадзян краіны.

У ходзе сустрэчы вялікая ўвага была ўдзелена забеспячэнню бяспекі грамадзян і абароне іх ад небяспекі тэхнагеннага, прыроднага характару, што асабліва актуальна з улікам умоў надвор'я ў апошніх месяцы. Як далажыў дзяржсакратар, дасягнуты станоўчыя вынікі па ўсіх асноўных напрамках дзейнасці — гэта датычыцца забеспячэння правапарадку, недапушчэння росту злчыннасці (ідзе яе зніжэнне), бяспекі на дарогах і абароны людзей ад пажараў, на вадаёмах.

Кіраўнік дзяржавы ў цэлым станоўча ацаніў вынікі работы сілавых структур за гэты перыяд. Пры гэтым прынята рашэнне, што вынікі праверкі пагранведамства будуць разгледжаны на асобнай нарадзе з удзелам Прэзідэнта.

■ Па-суседску

Наша краіна і надалей будзе развіваць супрацоўніцтва з Літвой

Гэта адзначыў кіраўнік дзяржавы Аляксандр Лукашэнка на сустрэчы з Надзвычайным і Паўнамоцным Паслом Літвы ў Беларусі Эвалдасам Ігнатавічусам з нагоды завяршэння яго дыпламатычнай місіі ў нашай краіне.

Аляксандр Лукашэнка адзначыў, што сустракаецца з тымі пасламі, «якія ўнеслі вялікі ўклад у развіццё адносін, працавалі так, як мае быць, на ўмацаванне двухбаковых сувязяў і зрабілі нямала за перыяд сваёй службы для збліжэння народаў». «Вас я адношу да такіх паслоў», — падкрэсліў Аляксандр Лукашэнка.

Прэзідэнт таксама адзначыў: «Вы абцяжараныя нейкімі абавязачальствамі з боку сваіх партнёраў у Еўрапейскім саюзе, НАТА і гэтак далей. І вы ведаеце нашу сітуацыю, мы таксама маем свае абавязачальствы перад нашымі партнёрамі. Але, тым не менш, мы заўсёды знаходзілі шлях да разумення, і той шлях, па якім гатовы ісці сумесна».

Пасол, у сваю чаргу, запэўніў, што Літва будзе садзейнічаць паляпшэнню стасункаў Беларусі з ЕС, паведамляе прэс-служба Прэзідэнта. «У нас агульнае гістарычнае мінулае, агульная, я спадзяюся, і будучыня ў пашыранай бяспечнай Еўропе», — заявіў дыпламат. Ён падкрэсліў, што Літва вельмі цэнніць Беларусь як суседа, які вельмі важную рэгіянальную дзяржаву, а таксама за намаганні ва ўсталяванні міру і добрасуседства ў рэгіёне. «Мы будзем старацца ісці і далей па шляху добрасуседства і развіцця адносін як на двухбаковым узроўні, так і па лініі Беларусь — ЕС», — заявіў Эвалдас Ігнатавічус.

■ Парламенцкі дзённік

СЯБРОЎСТВА РЭГІЁНАМІ

Беларуска-французскі форум рэгіёнаў можа прайсці ў Мінску ў наступным годзе. Такую прапанову выказаў старшыня Савета Рэспублікі Нацыянальнага сходу Беларусі Міхаіл МЯСНІКОВІЧ на сустрэчы з дэлегацыяй групы сяброўства «Францыя — Беларусь» Нацыянальнай асамблеі Французскай Рэспублікі.

— Гэта перазагрузіць тыя дагаворныя адносіны, якія ўжо ёсць, — адзначыў кіраўнік верхняй палаты, — таму што пабрацкіяскія сувязі і дагаворы аб сяброўстве і супрацоўніцтве існуюць, але яны носяць лакальны характар. Хацелася б надаць эфектыўнасці і дынамізму нашаму рэгіянальнаму супрацоўніцтву.

Спікер Савета Рэспублікі занепакоены становішчам у эканамічным супрацоўніцтве. Летась тавараабарот паміж Беларуссю і Францыяй знізіўся, і па выніках першага квартала гэтага года негатыўная тэндэнцыя захавалася. Развіццё рэгіянальнага партнёрства можа стымуляваць нармалізацыю двухбаковага гандлю, лічыць ён.

Таксама з дэлегацыяй групы дружбы «Францыя — Беларусь» Нацыянальнай асамблеі Францыі на чале са старшынёй групы Нікаля Дз'юікам сустрэўся старшыня Пастаяннай камісіі па міжнародных справах Палаты прадстаўнікоў Нацыянальнага сходу Віталь БУСЬКО.

Па словах Віталя Бусько, еўрапейскі вектар зараз актуальны для нашай краіны. Напярэдадні выбараў у парламент Беларусі ўжо былі накіраваны запрашэнні для назірання ў ПАСЕ і ПА АБСЕ, дзе Францыя адыгрывае важную ролю. Таксама дэпутат адзначыў, што міжпарламенцкія адносіны Беларусі і Францыі развіваліся па-рознаму, але цяпер ўзаемадзеянне актывізавалася, а візіт французскай дэлегацыі толькі пацвярджае гэта. Паводле яго слоў, групы дружбы ў парламентах — гэта масты, якія злучаюць народы, а затым эканомікі краін. Таксама ён выказаў падзяку дэлегаткам за тую ролю, якую Францыя адыграла ў адмене абмежаванняў і санкцый у дачыненні да Беларусі.

Каментуючы прапанову старшыні Савета Рэспублікі Нацыянальнага сходу Беларусі Міхаіла Мясніковіча па правядзенні форуму рэгіёнаў Беларусі і Францыі ў нашай краіне налета, Нікаля Дз'юік адзначыў, што гэта выдатная ідэя.

Таксама ён дадаў, што дэлегацыя ўжо дамовілася з беларускімі парламентарыямі пра ўзмацненне ўзаемадзеяння і больш рэгулярныя сустрэчы. Ён паведаміў, што ў французскіх рэгіёнах ёсць падпрыемствы, якія займаюцца высокімі тэхналогіямі, у прыватнасці, гэта сфера атамнай энергетыкі, стварэнне камп'ютарных праграм, аэракасмiчная галіна. Беларусь таксама мае дасягненні ў сферы інфармацыйных тэхналогій, што выклікае цікавасць Францыі адносна супрацоўніцтва.

Ілья КРЫЖЭВІЧ. Kryzhevich@zvazda.by, Надзея АНІСОВІЧ

2 НАДЗЁННАЕ 8 ліпеня 2016 г. ЗВЯЗДА

ПАДРУЧНІКІ ПА ВЫБАРАХ

За поўную якасную інфармацыю Цэнтрвыбаркаму дзякуюць нават апазіцыянеры

Учора адбыўся семінар-вучоба членаў акруговых выбарчых камісій Мінскай вобласці па пытаннях падрыхтоўкі і правядзення выбараў дэпутатаў Палаты прадстаўнікоў Нацыянальнага сходу Беларусі шостага склікання. У ім прыняла ўдзел старшыня Цэнтральнай камісіі па выбарах і правядзенні рэспубліканскіх рэферэндумаў Лідзія Ярмошына. Перад пачаткам мерапрыемства яна адказала на пытанні журналістаў.

Лідзія Міхайлаўна, у прыватнасці, адзначыла, што такія семінары сталі ўжо традыцыйнымі з пачатку 1990-х гадоў, з таго часу, як стварылася Цэнтральная выбарчая камісія. Па словах старшыні Цэнтрвыбаркама, гэтыя непасрэдныя сустрэчы з арганізатарамі выбараў яны цэнныя, для іх гэта магчымасць зразумець атмасферу, у якой павінна праходзіць выбарчая кампанія. Што тычыцца метадычных дапаможнікаў, то імі ўжо забяспечаны ўсе. «Мы стварылі добрыя падручнікі, метадычныя рэкамендацыі для ўчастковых, тэрытарыяльных, акруговых выбарчых камісій, а таксама брашуры з нашымі фінансавымі дакументамі. Для Савета Рэспублікі Нацыянальнага сходу падрыхтаваны асобны матэрыял. З гэтым усім можна азнаёміцца на інфармацыйным партале Цэнтральнай выбарчай камісіі. Мне прыемна, што гэта заўважаюць і тыя, хто адносіць сябе да апазіцыі. Сёння я з задавальненнем прачытала пісьмо ад пана Стэфановіча, які падзякаваў Цэнтральнай камісіі за якасны сайт, які дазваляе ўдзельнікам, скажам так, разбірацца ва ўсіх перыпетыях выбарчай кампаніі. Для мяне гэта дарагога каштue, таму што шэраг нашых палітыкаў часцяком проста бачаць толькі дрэннае, не заўважаючы пазітыўнага», — канстатавала Лідзія Ярмошына.

Акруговыя абласныя выбарчыя камісіі і Мінская гарадская створаны ўпершыню. І, па словах старшыні Цэнтрвыбаркама, будуць адыгрываць вельмі важную ролю. Па сутнасці, яны ў сваіх рэгіёнах падменяць функцыі Цэнтральнай выбарчай камісіі. Раней усе адмовы ў рэгістрацыі кандыдатамі ў дэпутаты ад ініцыятыўных груп ішлі прама ў Цэнтральную камісію. Цяпер гэта ўсё будзе разглядаць адпаведная тэрытарыяльная камісія, а далей скаргі, прэтэнзіі будуць накіроўвацца ў абласныя суды або Мінскі гарадскі суд.

У адказ на пытанне, каму адкрываць дзверы падчас збору подпісаў за таго ці іншага кандыдата ў дэпутаты, каб не нарвацца на махляра, Лідзія Ярмошына сказала, што ўсё павінна



Ініцыятыўныя групы ўжо распачалі працу па зборы подпісаў.

быць пабудавана на даверы і прыстойнасці ініцыятыўных груп. Выбаршчыкі перш за ўсё павінны ведаць, што члены ініцыятыўных груп маюць адпаведнае пасведчанне, праўда, без фатаграфіі. Яно не сапраўднае без прад'яўлення дакумента з фота. Інакш кажучы, яны павінны паказаць свой пашпарт, службовае, пенсійнае пасведчанне, студэнцкі білет, абавязкова — з фатаграфіяй. «Можна таксама запісаць прозвішча таго, хто ў вас быў. Магчыма, у далейшым гэта спатрэбіцца ў выпадку праверак подпісаў, прадстаўленых кандыдатамі, калі вам патэлефануюць», — адзначыла Лідзія Ярмошына.

Старшыня Цэнтрвыбаркама таксама падкрэсліла, што будзе разглядацца пытанне па стварэнні безбар'ернага асяроддзя для асоб, у якіх ёсць праблемы са здароўем, з апорна-рухальным апаратам.

Яна адзначыла, што па стане на 7 ліпеня пададзена 396 заявак на рэгістрацыю ініцыятыўных груп. Пакуль зарэгістравана 256, але гэта не азначае, што астатнім будзе адмоўлена. Проста ўсё яшчэ ў рабоце. Большасць груп зарэгістравана беспартыйнымі грамадзянамі. Тым не менш ёсць і 91 партыец.

Да таго, што ў парламенце, магчыма, будуць медыйныя асобы, як, напрыклад, спявачка Ірына Дарафеева, Лідзія Ярмошына адносіцца станоўча: «Па сутнасці, мы капіруем расійскі вопыт. Ірына — чалавек малады, і пры гэтым сталы. Прычым папулярны. Не трэба ніякага піяру, адмысловых тэхналогій. Думаю, у прынцыпе такія людзі проста ў натуральна выйгрышным становішчы. Між іншым, галіна культуры ў парламенце была мала прадстаўлена. Таму добра, калі чалавек з сферы культуры будзе дэпутатам».

*** Акруговыя выбарчыя камісіі Мінскай вобласці зарэгістравалі 31 ініцыятыўную групу па зборы подпісаў выбаршчыкаў у падтрымку асоб, якія прапаноўваюцца для вылучэння кандыдатамі ў дэпутаты Палаты прадстаўнікоў Нацыянальнага сходу Беларусі шостага склікання. Усяго было пададзена 49 заяў на рэгістрацыю. Адной ініцыятыўнай групе адмоўлена ў рэгістрацыі ў сувязі з парушэннем дзеючага заканадаўства. Пра гэта 6 ліпеня паведаміў старшыня Мінскай абласной выбарчай камісіі Вадзім БАНДАРЭНКА.

Подпісы прадстаўнікі ініцыятыўных груп у падтрымку кандыдатаў у дэпутаты збіраюць шляхам арганізацыі пікетаў або падворнага абходу грамадзян. На Міншчыне рашэннем раённых і гарадскіх уладаў вызначаны месцы, дзе забараняюцца пікеты. Гэта чыгуначныя вакзалы, аўтавакзалы, тэрыторыі прыблізна ў радыусе 50 метраў ад будынкаў органаў выканаўчай улады, судоў, пракуратуры, воінскіх частак. З дакладнай інфармацыяй на гэты конт можна азнаёміцца на афіцыйных сайтах гарадскіх і раённых выканаўчых камітэтаў.

Вадзім Бандарэнка таксама паведаміў, што акруговыя выбарчыя камісіі Мінскай вобласці акрэдытавалі 27 нацыянальных назіральнікаў за ходам выбарчай кампаніі ў Палату прадстаўнікоў. Найбольшую актыўнасць па вылучэнні назіральнікаў праявілі Рэспубліканскае грамадскае аб'яднанне «Белая Русь», Федэрацыя прафсаюзаў Беларусі, Беларускі Хельсінкскі камітэт.

Таццяна ЛАЗОЎСКАЯ

ЗОНА ДЗЕЛАВОЙ АКТЫЎНАСЦІ

— Былых кіраўнікоў не бывае, ваш досвед можа быць і сёння вельмі запатрабаваны — падкрэсліў старшыня Гомельскага аблвыканкама Уладзімір ДВОРНИК, калі сустракаўся з ветэранамі, якія маюць вялікі вопыт работы на розных пасадах. Цёплая сяброўская сустрэча адбылася ў Хойніках, дзе Уладзімір Андрэевіч як удзельнік пятага Усебеларускага народнага сходу падзяліўся сваімі разважаннямі наконт перспектывы развіцця вобласці.

Паколькі лёс многіх прысутных быў цесна звязаны з сельскагаспадарчымі раёнамі, гутарка пачалася пра сяло і яго праблемы. Між тым, падкрэсліў кіраўнік Гомельшчыны, цяпер у вобласці практычна не засталася трухлявых хат і закінутых вёсак:

— Сёння ўвогуле мяняюцца ў людзей адносіны да зямлі. Наша задача — мяняць не толькі тэхналогіі, але і стаўленне да працы. Бо апошнім часам у сельскай гаспадарцы кардынальна змяніліся і вытворчая база, і ўмовы працы, і нават клімат — у нас на 40% стала менш выпадаць ападкаў. Таму сёння патрэбны індывідуальны падыход да кожнага поля. Мы сыходзім ад вырошчвання многіх культур у раслінаводстве. Вырошчваюць сёння трэба тое, што эканамічна мэтазгодна. А, напрыклад, тую ж агародніну сёння з поспехам вырошчваюць фермеры, якіх на Гомельшчыне 220.

Губернатар Гомельшчыны нагадаў, што за апошняю пяцігодку вобласць прырасла на 20% па ўсіх відах сельгаспрадукцыі. За гэты час пабудавана 57 новых даільных комплексаў. Увага дзяржавы да праблем вёскі станоўча паўплывала на яе развіццё. Дарчы, так званыя чарнобыльскія раёны сёння практычна нічым не адрозніваюцца ад іншых. Хіба тым, што тут затрымліваецца моладзь

і павялічваецца нараджальнасць, — заўважыў Уладзімір Дворнік

— Неабходна зразумець: чым лепш будзе працаваць эканоміка, тым больш сродкаў можна будзе ўкласці ў сацыяльную сферу, паднімаючы тым самым узровень жыцця нашых людзей. У сувязі з гэтым мясцовыя органы ўлады ўсе намаганні накіроўваюць на захаванне і развіццё прамысловай і сельскагаспадарчай вытворчасці, стварэнне новых працоўных месцаў у рэгіёне. Для павышэння дабрыбыту нашых людзей варта засяродзіць увагу на рабоце рэальнага сектара эканомікі. І для гэтага ў нас ёсць усё неабходнае, — адзначыў кіраўнік вобласці.

Успамінаючы тэмы, якія абмяркоўваліся на апошнім Усебеларускім народным сходзе, старшыня аблвыканкама падкрэсліў, што сёння важна развіваць вытворчасць і прыцягваць у вёску бізнес. Ужо цяпер гэтыя раёны атрымалася не проста захаваць, але і ператварыць у зоны дзелавой актыўнасці. У пацярпелых раёнах Гомельскай вобласці дзейнічае больш за дзве тысячы прадпрыемстваў малага і сярэдняга бізнесу, які пастаянна павялічвае аб'ёмы. І патэнцыял гэты далёка не вычарпаны.

Напярэдадні старшыня Хойніцкага райвыканкама Аляксандр Ціток азнаёміў гасцей з некаторымі мясцовымі прадпрыемствамі. У прыватнасці, яны былі прыемна ўражаны ўзроўнем мадэрнізацыі на Палескім вытворчым участку ААТ «Мілкавіта».

Уладзімір Дворнік падкрэсліў, што галоўная задача мясцовых органаў улады заключаецца ў павышэнні дабрыбыту грамадзян. А дамагчыся поспехаў у гэтай справе можна толькі пры ўмове стабільнай эфектыўнай працы рэальнага сектара, развіцці дзелавой ініцыятывы, узважанай кадравай палітыцы.

Ірына АСТАШКЕВІЧ. iost@zviazda.by